

ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ປະທານປະເທດ

ເລກທີ 029 /ປປທ

ນະຄອນຫຼວງວຽງຈັນ, ວັນທີ 30.2015

ລັດທະດຳລັດ

ຂອງປະທານປະເທດ

ສາທາລະນະລັດ ປະຊາທິປະໄຕ ປະຊາຊົນລາວ

ກ່ຽວກັບການປະກາດໃຊ້ກົດໝາຍວ່າດ້ວຍ ພາສີ (ສະບັບປັບປຸງບາງມາດຕາ)

-
- ອີງຕາມ ລັດຖະທຳມະນູນແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ໝວດທີ VI ມາດຕາ 67 ຂໍ້ 1;
 - ອີງຕາມ ມະຕິຕົກລົງຂອງສະພາແຫ່ງຊາດ ສະບັບເລກທີ 016/ສພຊ, ລົງວັນທີ 24 ທັນວາ 2014;
 - ອີງຕາມ ໜັງສືສະເໜີຂອງຄະນະປະຈຳສະພາແຫ່ງຊາດ ສະບັບເລກທີ 01/ຄປຈ ລົງວັນທີ 22 ມັງກອນ 2015.

ປະທານປະເທດ

ສາທາລະນະລັດ ປະຊາທິປະໄຕ ປະຊາຊົນລາວ ອອກລັດທະດຳລັດ:

- ມາດຕາ 1. ປະກາດໃຊ້ກົດໝາຍວ່າດ້ວຍ ພາສີ (ສະບັບປັບປຸງບາງມາດຕາ)
- ມາດຕາ 3. ລັດຖະດຳລັດສະບັບນີ້ ມີຜົນສັກສິດ ນັບແຕ່ວັນລົງລາຍເຊັນເປັນຕົ້ນໄປ.

ປະທານປະເທດ ແຫ່ງ ສປປ ລາວ

ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນາຖາວອນ

ສະພາແຫ່ງຊາດ

ເລກທີ 016 /ສພຊ

ມະຕິຕົກລົງ

ຂອງ

ສະພາແຫ່ງຊາດ ແຫ່ງ

ສາທາລະນະລັດ ປະຊາທິປະໄຕ ປະຊາຊົນລາວ

ກ່ຽວກັບການຕົກລົງຮັບຮອງເອົາ ກົດໝາຍວ່າດ້ວຍ ພາສີ

(ສະບັບປັບປຸງບາງມາດຕາ)

ອີງຕາມມາດຕາ 53 ຂໍ້ 2 ຂອງລັດທະທຳມະນູນ ແລະ ມາດຕາ 3 ຂໍ້ 1 ຂອງກົດໝາຍວ່າດ້ວຍ ສະພາແຫ່ງຊາດ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ກ່ຽວກັບສິດ ແລະ ໜ້າທີ່ຂອງ ສະພາແຫ່ງຊາດ.

ພາຍຫຼັງທີ່ກອງປະຊຸມສະໄໝສາມັນ ເທື່ອທີ 8 ຂອງສະພາແຫ່ງຊາດຊຸດທີ VII ໄດ້ຄົ້ນຄວ້າພິຈາລະນາຢ່າງກວ້າງຂວາງ ແລະ ເລິກເຊິ່ງ ກ່ຽວກັບເນື້ອໃນຂອງກົດໝາຍວ່າດ້ວຍ ພາສີ (ສະບັບປັບປຸງບາງມາດຕາ) ໃນວາລະກອງປະຊຸມຕອນເຊົ້າ ຂອງວັນທີ 24 ທັນວາ 2014

ກອງປະຊຸມໄດ້ຕົກລົງ:

ມາດຕາ 1 ຮັບຮອງເອົາກົດໝາຍວ່າດ້ວຍພາສີ (ສະບັບປັບປຸງບາງມາດຕາ) ດ້ວຍຄະແນນສູງເຫັນດີເປັນສ່ວນຫຼາຍ.

ມາດຕາ 2 ມະຕິຕົກລົງສະບັບນີ້ ມີຜົນສັກສິດນັບແຕ່ວັນລົງລາຍເຊັນເປັນຕົ້ນໄປ.

ນະຄອນຫຼວງວຽງຈັນ, ວັນທີ 24 ທັນວາ 2014

ປະທານສະພາແຫ່ງຊາດ

ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ສະພາແຫ່ງຊາດ

ເລກທີ 57 /ສພຊ

ນະຄອນຫຼວງວຽງຈັນ, ວັນທີ 24 ທັນວາ 2014

ກົດໝາຍວ່າດ້ວຍ ພາສີ

(ສະບັບປັບປຸງບາງມາດຕາ)

ກົດໝາຍວ່າດ້ວຍ ພາສີ (ສະບັບປັບປຸງ) ໄດ້ຖືກຮັບຮອງເອົາຈາກກອງປະຊຸມສະໄໝສາມັນ ເທື່ອທີ 2 ຂອງສະພາແຫ່ງຊາດ ຊຸດທີ VII ແລະ ໄດ້ຮັບການປະກາດໃຊ້ ຕາມລັດຖະດໍາລັດຂອງປະທານປະເທດ ສະບັບເລກທີ 057/ປປທ ລົງວັນທີ 16 ມັງກອນ 2012;

ເພື່ອໃຫ້ສອດຄ່ອງກັບແຜນພັດທະນາເສດຖະກິດ-ສັງຄົມແຫ່ງຊາດ ແລະ ການເກັບລາຍຮັບໃຫ້ໄດ້ຕາມແຜນການ ຈຶ່ງໄດ້ປັບປຸງບາງມາດຕາຂອງກົດໝາຍວ່າດ້ວຍ ພາສີ ດັ່ງນີ້:

ມາດຕາ 3 (ປັບປຸງ) ການອະທິບາຍຄໍາສັບ

1. **ລັດຖະການພາສີ** ໝາຍເຖິງ ກົມພາສີ, ດ່ານພາສີຊາຍແດນ ແລະ ການຈັດຕັ້ງອື່ນ ຂອງພາສີ ຊຶ່ງຂຶ້ນກັບກະຊວງການເງິນ ມີຄວາມຮັບຜິດຊອບ ໃນການຈັດຕັ້ງປະຕິບັດກົດໝາຍ ແລະ ລະບຽບການ ກ່ຽວກັບພາສີ ຢ່າງເປັນເອກະພາບ ໃນຂອບເຂດທົ່ວປະເທດ;
2. **ເຈົ້າໜ້າທີ່ພາສີ** ໝາຍເຖິງ ພະນັກງານພາສີ ທີ່ຖືກແຕ່ງຕັ້ງໃຫ້ປະຈຳການ ຢູ່ລັດຖະການພາສີ ແຕ່ລະຂັ້ນ, ເຮັດໜ້າທີ່ຈັດເກັບພາສີ, ກວດກາ ແລະ ສືບສວນ-ສອບສວນຄະດີທາງພາສີ ຕາມກົດໝາຍ, ລະບຽບການກ່ຽວກັບພາສີ ແລະ ກົດໝາຍວ່າດ້ວຍການດໍາເນີນຄະດີອາຍາ;
3. **ພັນທະອື່ນ** ໝາຍເຖິງ ຄ່າທໍານຽມ ແລະ ຄ່າບໍລິການ.

ມາດຕາ 69 (ປັບປຸງ) ຄະນະກຳມະການແກ້ໄຂຄໍາສະເໜີ

ຄະນະກຳມະການແກ້ໄຂຄໍາສະເໜີຖືກແຕ່ງຕັ້ງ ໂດຍລັດຖະມົນຕີວ່າການກະຊວງການເງິນ ຊຶ່ງມີສອງຂັ້ນດັ່ງນີ້:

1. ຄະນະກຳມະການແກ້ໄຂຄໍາສະເໜີປະຈຳດ່ານພາສີສາກົນ ຊຶ່ງປະກອບດ້ວຍ ຫົວໜ້າດ່ານພາສີສາກົນເປັນປະທານ, ພະນັກງານຈາກພະແນກການເງິນແຂວງ, ນະຄອນ, ຂະແໜງການທີ່ກ່ຽວຂ້ອງ ແລະ/ຫຼື ຜູ້ຊ່ຽວຊານດ້ານພາສີ ບ່ອນດ່ານພາສີສາກົນ ຕັ້ງຢູ່ ເປັນຄະນະ;
2. ຄະນະກຳມະການແກ້ໄຂຄໍາສະເໜີ ຂັ້ນສູນກາງ ຊຶ່ງປະກອບດ້ວຍ ຫົວໜ້າກົມພາສີ ເປັນ

ປະທານ, ພະນັກງານຈາກກົມອື່ນຂອງກະຊວງການເງິນ, ກະຊວງທີ່ກ່ຽວຂ້ອງ ແລະ/ຫຼື ຜູ້
ຊ່ວຍຊານດ້ານພາສີເປັນຄະນະ.

ມາດຕາ 70 (ປັບປຸງ) ຂັ້ນຕອນການແກ້ໄຂຄໍາສະເໜີ

ຂັ້ນຕອນການແກ້ໄຂຄໍາສະເໜີກ່ຽວກັບມູນຄ່າແຈ້ງພາສີ, ລະຫັດສິນຄ້າ ແລະ ແຫຼ່ງກຳ
ເນີດສິນຄ້າ, ເຄື່ອງຂອງ ໃຫ້ປະຕິບັດ ດັ່ງນີ້:

1. ພາຍຫຼັງໄດ້ຮັບຄໍາສະເໜີແລ້ວ ຄະນະກຳມະການແກ້ໄຂຄໍາສະເໜີປະຈຳດ່ານພາສີສາກົນ
ຕ້ອງດຳເນີນການແກ້ໄຂ ແລະ ແຈ້ງຄຳຕົກລົງໃຫ້ຜູ້ສະເໜີ ພາຍໃນກຳນົດເວລາ ສາມສິບວັນ;
2. ໃນກໍລະນີ ທີ່ບໍ່ພໍໃຈຕໍ່ຄຳຕົກລົງ ຂອງຄະນະກຳມະການແກ້ໄຂຄໍາສະເໜີ ປະຈຳດ່ານພາສີສາ
ກົນນັ້ນ ຜູ້ສະເໜີມີສິດຍື່ນຄໍາສະເໜີ ຕໍ່ຄະນະກຳມະການແກ້ໄຂຄໍາສະເໜີຂັ້ນສູນກາງ ພາຍ
ໃນກຳນົດເວລາສິບຫ້າວັນນັບແຕ່ວັນໄດ້ຮັບຄຳຕົກລົງດັ່ງກ່າວເປັນຕົ້ນໄປ;
3. ໃນກໍລະນີທີ່ຍັງບໍ່ພໍໃຈຕໍ່ຄຳຕົກລົງຂອງຄະນະກຳມະການແກ້ໄຂຄໍາສະເໜີ ຂັ້ນສູນກາງນັ້ນຜູ້
ສະເໜີກໍມີສິດຍື່ນຄຳຮ້ອງຟ້ອງຕໍ່ສານປະຊາຊົນ ພາຍໃນກຳນົດເວລາ ສາມສິບວັນ ນັບແຕ່ວັນ
ໄດ້ຮັບຄຳຕົກລົງດັ່ງກ່າວເປັນຕົ້ນໄປ. ຄຳຕັດສິນຂອງສານປະຊາຊົນນັ້ນ ໃຫ້ຖືວ່າເປັນທີ່ສິ້ນສຸດ
ແລະ ໃຊ້ໄດ້ຢ່າງເດັດຂາດ.

ມາດຕາ 74 (ປັບປຸງ) ໂຄງປະກອບການຈັດຕັ້ງ ແລະ ບຸກຄະລາກອນ ຂອງລັດຖະການພາສີ

ໂຄງປະກອບການຈັດຕັ້ງຂອງລັດຖະການພາສີ ມີ ດັ່ງນີ້:

1. ກົມພາສີ ຊຶ່ງປະກອບດ້ວຍ:

- ພະແນກ;
- ໜ່ວຍງານ.

2. ດ່ານພາສີຊາຍແດນ ຊຶ່ງປະກອບດ້ວຍ:

- ດ່ານພາສີສາກົນ;
- ດ່ານພາສີທ້ອງຖິ່ນ;
- ດ່ານພາສີປະເພນີ.

3. ການຈັດຕັ້ງອື່ນຂອງພາສີ (ໃນກໍລະນີມີການສ້າງຕັ້ງ).

ໂຄງປະກອບບຸກຄະລາກອນ ຂອງລັດຖະການພາສີ ມີ ດັ່ງນີ້:

1. ກົມພາສີຊຶ່ງປະກອບດ້ວຍ:

- ຫົວໜ້າ ແລະ ຮອງຫົວໜ້າ ກົມ;

- ຫົວໜ້າ ແລະ ຮອງຫົວໜ້າ ພະແນກ;
- ຫົວໜ້າ ແລະ ຮອງຫົວໜ້າ ໜ່ວຍງານ;
- ພະນັກງານ ແລະ ເຈົ້າໜ້າທີ່ພາສີ;
- ພະນັກງານຊ່ວຍວຽກຈຳນວນໜຶ່ງ.

2. ດ່ານພາສີຊາຍແດນ ຊຶ່ງປະກອບດ້ວຍ:

- ຫົວໜ້າ ແລະ ຮອງຫົວໜ້າ ດ່ານພາສີສາກົນ;
- ຫົວໜ້າ ແລະ ຮອງຫົວໜ້າ ຈຸງງານຂອງດ່ານພາສີສາກົນ;
- ຫົວໜ້າ ແລະ ຮອງຫົວໜ້າ ດ່ານພາສີທ້ອງຖິ່ນ, ດ່ານພາສີປະເພນີ;
- ພະນັກງານ ແລະ ເຈົ້າໜ້າທີ່ພາສີ;
- ພະນັກງານຊ່ວຍວຽກຈຳນວນໜຶ່ງ.

ສຳລັບເງື່ອນໄຂ ແລະ ມາດຕະຖານຂອງແຕ່ລະຕຳແໜ່ງງານ, ການແຕ່ງຕັ້ງ, ການຍົກຍ້າຍ ຫຼື ປົດຕຳແໜ່ງບຸກຄະລາກອນຂອງລັດຖະການພາສີ ໄດ້ກຳນົດໄວ້ໃນລະບຽບການຕ່າງຫາກ.

ມາດຕາ 75 (ປັບປຸງ) ສິດ ແລະ ໜ້າທີ່ຂອງລັດຖະການພາສີ (ຕາມມາດຕາ 111/1 ແລະ 111/2)

ມາດຕາ 76 (ປັບປຸງ) ໂຄງປະກອບບຸກຄະລາກອນ (ຕາມມາດຕາ 74)

ມາດຕາ 79 ຂໍ້ 5 (ປັບປຸງ) ນຳໃຊ້ອາວຸດ, ເຄື່ອງມື ແລະ ອຸປະກອນ ວິຊາສະເພາະຕ່າງໆ ໃນການປະຕິບັດໜ້າທີ່ຂອງຕົນໃນກໍລະນີຈຳເປັນ;

ມາດຕາ 110 (ປັບປຸງ) ອົງການຄຸ້ມຄອງວຽກງານພາສີ

ລັດຖະບານ ເປັນຜູ້ຄຸ້ມຄອງວຽກງານພາສີຢ່າງລວມສູນຕາມສາຍຕັ້ງ ແລະ ເປັນເອກະພາບໃນຂອບເຂດທົ່ວປະເທດ ໂດຍມອບໃຫ້ກະຊວງການເງິນ ເປັນຜູ້ຮັບຜິດຊອບໂດຍກົງ ແລະ ເປັນເຈົ້າການປະສານສົມທົບກັບກະຊວງອື່ນ ແລະ ອົງການປົກຄອງທ້ອງຖິ່ນ ທີ່ກ່ຽວຂ້ອງ.

ອົງການຄຸ້ມຄອງວຽກງານພາສີ ປະກອບດ້ວຍ:

1. ກະຊວງການເງິນ;
2. ກົມພາສີ;
3. ດ່ານພາສີຊາຍແດນ.

ມາດຕາ 111 (ປັບປຸງ) ສິດ ແລະ ໜ້າທີ່ ຂອງກະຊວງການເງິນ

ໃນການຄຸ້ມຄອງວຽກງານພາສີ ກະຊວງການເງິນ ມີ ສິດ ແລະ ໜ້າທີ່ ດັ່ງນີ້:

1. ຄົ້ນຄວ້າແຜນຍຸດທະສາດ, ນະໂຍບາຍ, ກົດໝາຍ ແລະ ນິຕິກຳອື່ນ ກ່ຽວກັບວຽກງານພາສີ

ເພື່ອສະເໜີລັດຖະບານພິຈາລະນາ;

2. ສ້າງແຜນການ, ອອກລະບຽບການ, ຂໍ້ຕົກລົງ, ຄໍາສັ່ງ ແລະ ຄໍາແນະນຳ ກ່ຽວກັບວຽກງານພາສີ;
3. ໂຄສະນາ, ເຜີຍແຜ່ນະໂຍບາຍ, ກົດໝາຍ ແລະ ນິຕິກຳອື່ນ ກ່ຽວກັບວຽກງານພາສີ ໃນຂອບເຂດທົ່ວປະເທດ;
4. ຊີ້ນຳ, ຊຸກຍູ້, ຕິດຕາມ, ກວດກາ ການປະຕິບັດກົດໝາຍ, ນິຕິກຳອື່ນ ແລະ ການປະຕິບັດໜ້າທີ່ຂອງລັດຖະການພາສີ ໃນຂອບເຂດທົ່ວປະເທດ;
5. ບຳລຸງສ້າງ, ຝຶກອົບຮົມ ແລະ ຍົກລະດັບ ພະນັກງານ ແລະ ເຈົ້າໜ້າທີ່ພາສີ ຕາມລະບຽບການ;
6. ຕົກລົງແຕ່ງຕັ້ງ, ຍົກຍ້າຍ ຫຼື ປົດຕຳແໜ່ງ ບຸກຄະລາກອນ ຂອງລັດຖະການພາສີ ຕາມຂອບເຂດຄວາມຮັບຜິດຊອບຂອງຕົນ ພາຍຫຼັງໄດ້ຮັບການເຫັນດີ ຈາກອົງການປົກຄອງທ້ອງຖິ່ນ;
7. ປະສານສົມທົບກັບບັນດາຂະແໜງການຂັ້ນສູນກາງ ແລະ ອົງການປົກຄອງທ້ອງຖິ່ນ ໃນການຈັດຕັ້ງປະຕິບັດກົດໝາຍ ແລະ ນິຕິກຳອື່ນ ກ່ຽວກັບວຽກງານພາສີ;
8. ພົວພັນ ຮ່ວມມືກັບຕ່າງປະເທດ, ພາກພື້ນ ແລະ ສາກົນກ່ຽວກັບວຽກງານພາສີ;
9. ສະຫຼຸບ ແລະ ລາຍງານໃຫ້ລັດຖະບານ ແລະ ສະພາແຫ່ງຊາດ ກ່ຽວກັບວຽກງານພາສີ ຢ່າງເປັນປົກກະຕິ;
10. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ ແລະ ລະບຽບການ.

ມາດຕາ 111/1 (ປັບປຸງ) ສິດ ແລະ ໜ້າທີ່ ຂອງກົມພາສີ

ໃນການຄຸ້ມຄອງວຽກງານພາສີກົມພາສີ ມີ ສິດ ແລະ ໜ້າທີ່ ດັ່ງນີ້:

1. ເປັນເສນາທິການໃຫ້ກະຊວງການເງິນ ໃນການຄົ້ນຄວ້າແຜນຍຸດທະສາດ, ນະໂຍບາຍ, ກົດໝາຍ ແລະ ນິຕິກຳອື່ນ ກ່ຽວກັບວຽກງານພາສີ;
2. ຄົ້ນຄວ້າອອກຂໍ້ຕົກລົງ, ຄໍາສັ່ງ, ຄໍາແນະນຳ ແລະ ແຈ້ງການທາງດ້ານວິຊາການ ໃນການຈັດຕັ້ງປະຕິບັດວຽກງານພາສີ;
3. ຈັດຕັ້ງຜັນຂະຫຍາຍ, ໂຄສະນາ, ເຜີຍແຜ່ ແຜນຍຸດທະສາດ, ນະໂຍບາຍ, ກົດໝາຍ ແລະ ນິຕິກຳອື່ນ ກ່ຽວກັບວຽກງານພາສີ ຕາມຄວາມຮັບຜິດຊອບຂອງຕົນ;
4. ຄົ້ນຄວ້າ ແລະ ສະເໜີການສ້າງຕັ້ງ ລະບົບສາງ ຕໍ່ກະຊວງການເງິນເພື່ອພິຈາລະນາ;
5. ຊີ້ນຳ, ນຳພາ, ຊຸກຍູ້, ຕິດຕາມ, ກວດກາ, ກົງຈັກການຈັດຕັ້ງ, ວິຊາສະເພາະ ແລະ ການເຄື່ອນໄຫວວຽກງານ ຂອງລັດຖະການພາສີ ໃນຂອບເຂດທົ່ວປະເທດ ຕາມກົດໝາຍ ແລະ ລະບຽບການ;

6. ເກັບກຳ ແລະ ສະໜອງຂໍ້ມູນສະຖິຕິ ກ່ຽວກັບການສົ່ງອອກ-ນຳເຂົ້າສິນຄ້າ, ເຄື່ອງຂອງ;
7. ສ້າງແຜນການບຳລຸງສ້າງ, ຈັດວາງ, ສັບຊ້ອນ, ສະເໜີແຕ່ງຕັ້ງ, ເລື່ອນຊັ້ນ, ເລື່ອນຂັ້ນ, ຍົກຍ້າຍ ຫຼື ປົດຕຳແໜ່ງ ພະນັກງານ ແລະ ເຈົ້າໜ້າທີ່ພາສີ ຕາມລະບຽບການ ບົນພື້ນຖານການປະສານສົມທົບກັບອົງການປົກຄອງທ້ອງຖິ່ນ;
8. ຄົ້ນຄວ້າ, ແກ້ໄຂຄຳສະເໜີຂອງຜູ້ແຈ້ງພາສີ ຕາມພາລະບົດບາດ ແລະ ຂອບເຂດຄວາມຮັບຜິດຊອບຂອງຕົນ ຕາມກົດໝາຍ ແລະ ລະບຽບການ;
9. ດຳເນີນ ການກວດສອບຄືນ ພາຍຫຼັງການແຈ້ງພາສີ, ການກວດກາ ແລະ ສະກັດກັ້ນ ການລັກລອບ, ການຫຼົບຫຼີກພາສີ ແລະ ພິຈາລະນາ ແກ້ໄຂຄະດີທາງພາສີ;
10. ສືບສວນ-ສອບສວນຄະດີທາງພາສີ ແລະ ປະກອບສຳນວນຄະດີທາງພາສີ ສົ່ງໃຫ້ອົງການໄອຍະການປະຊາຊົນ ເພື່ອສັງເກດຂຶ້ນສານຕາມກົດໝາຍ;
11. ປະສານສົມທົບກັບຂະແໜງການຂັ້ນສູນກາງ ແລະ ອົງການປົກຄອງທ້ອງຖິ່ນ ກ່ຽວກັບວຽກງານພາສີ;
12. ປະຕິບັດຂໍ້ຕົກລົງ, ສັນຍາສາກົນ, ສົນທິສັນຍາ ທີ່ ສປປ ລາວ ເປັນພາຄີ, ພົວພັນ, ຮ່ວມມື ກັບຕ່າງປະເທດ, ພາກພື້ນ ແລະ ສາກົນ ກ່ຽວກັບວຽກງານພາສີ ຕາມການມອບໝາຍ;
13. ສະຫຼຸບ ແລະ ລາຍງານຜົນການເຄື່ອນໄຫວວຽກງານພາສີ ຕໍ່ກະຊວງການເງິນ ຢ່າງເປັນປົກກະຕິ;
14. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມທີ່ໄດ້ກຳນົດໄວ້ໃນກົດໝາຍ ແລະ ລະບຽບການ.

ມາດຕາ 111/2 (ໃໝ່) ສິດ ແລະ ໜ້າທີ່ ຂອງດ່ານພາສີຊາຍແດນ

ໃນການຄຸ້ມຄອງວຽກງານພາສີ ດ່ານພາສີຊາຍແດນ ມີ ສິດ ແລະ ໜ້າທີ່ ຕາມຂອບເຂດຄວາມຮັບຜິດຊອບຂອງຕົນ ດັ່ງນີ້:

1. ເປັນເສນາທິການໃຫ້ກົມພາສີ, ໂຄສະນາ ເຜີຍແຜ່ ແລະ ຈັດຕັ້ງປະຕິບັດກົດໝາຍ ແລະ ນິຕິກຳອື່ນ ກ່ຽວກັບວຽກງານພາສີ ຢ່າງເຂັ້ມງວດ;
2. ສ້າງ ແລະ ປະຕິບັດ ແຜນການເກັບລາຍຮັບພາສີ, ຄ່າທຳນຽມ ແລະ ຄ່າບໍລິການຂອງ ສົກປົກປະມານຕາມຄາດໝາຍ;
3. ຈັດເກັບພາສີ, ຄ່າທຳນຽມ ແລະ ຄ່າບໍລິການ ຕາມກົດໝາຍ ແລະ ລະບຽບການເຂົ້າງົບປະມານແຫ່ງລັດ ໃຫ້ຖືກຕ້ອງ, ຄົບຖ້ວນ, ຊັດເຈນ, ໂປ່ງໃສ ແລະ ທັນກຳນົດເວລາ;
4. ຊີ້ນຳ, ຕິດຕາມ, ກວດກາ ການຈັດຕັ້ງປະຕິບັດໜ້າທີ່ ແລະ ການເຄື່ອນໄຫວວຽກງານວິຊາສະເພາະ ຂອງເຈົ້າໜ້າທີ່ພາສີປະຈຳດ່ານ ທີ່ຂຶ້ນກັບຕົນ;
5. ບໍລິການ, ຕິດຕາມ ແລະ ອຳນວຍຄວາມສະດວກ ໃນການກວດກາ ສິນຄ້າ, ເຄື່ອງຂອງ ທີ່ສົ່ງອອກ-ນຳເຂົ້າ ລວມທັງການຜ່ານແດນ ຢ່າງວ່ອງໄວ ແລະ ຖືກຕ້ອງ ຕາມກົດໝາຍ ແລະ

ລະບຽບການ;

6. ຄົ້ນຄວ້າ, ແກ້ໄຂຄໍາສະເໜີ ຂອງຜູ້ແຈ້ງພາສີ;
7. ສະກັດກັ້ນທຸກການລະເມີດກົດໝາຍ, ລະບຽບການກ່ຽວກັບວຽກງານພາສີ, ກົດໝາຍ ແລະ ລະບຽບການອື່ນທີ່ກ່ຽວຂ້ອງ, ດໍາເນີນຄະດີຕໍ່ຜູ້ລະເມີດ ຕາມພາລະບົດບາດຂອງຕົນ;
8. ຕິດຕາມ, ປະເມີນຜົນການເຄື່ອນໄຫວ ຂອງຜູ້ແຈ້ງພາສີ ທີ່ປະຕິບັດກົດໝາຍ, ລະບຽບການກ່ຽວກັບວຽກງານພາສີ;
9. ເກັບກຳ, ສັງລວມ ແລະ ສະໜອງຂໍ້ມູນສະຖິຕິ ກ່ຽວກັບການສົ່ງອອກ-ນຳເຂົ້າສິນຄ້າ, ເຄື່ອງຂອງ;
10. ປະສານສົມທົບກັບຂະແໜງການອື່ນ ແລະ ອົງການປົກຄອງທ້ອງຖິ່ນທີ່ ກ່ຽວຂ້ອງໃນການປະຕິບັດໜ້າທີ່ຂອງຕົນ;
11. ສະຫຼຸບ ແລະ ລາຍງານຜົນການເຄື່ອນໄຫວວຽກງານພາສີ ຕໍ່ຂັ້ນເທິງຂອງຕົນ ແລະ ອົງການປົກຄອງທ້ອງຖິ່ນທີ່ກ່ຽວຂ້ອງ ຢ່າງເປັນປົກກະຕິ;
12. ນຳໃຊ້ສິດ ແລະ ປະຕິບັດໜ້າທີ່ອື່ນ ຕາມການມອບໝາຍຂອງກົມພາສີ.

ມາດຕາ 11/3 (ໃໝ່) ສິດ ແລະ ໜ້າທີ່ ຂອງຂະແໜງການອື່ນ ແລະ ອົງການປົກຄອງທ້ອງຖິ່ນ

ຂະແໜງການອື່ນ ແລະ ອົງການປົກຄອງທ້ອງຖິ່ນ ທີ່ກ່ຽວຂ້ອງ ມີ ສິດ ແລະ ໜ້າທີ່ ຊຸກຍູ້ການຈັດເກັບລາຍຮັບໃຫ້ໄດ້ຕາມແຜນການ ແລະ ຄຸ້ມຄອງລາຍຈ່າຍ ຕາມລະບຽບການການເງິນ, ປະສານສົມທົບກັບລັດຖະການພາສີ ທີ່ກ່ຽວຂ້ອງກ່ຽວກັບການຄຸ້ມຄອງວຽກງານພາສີ ຕາມພາລະບົດບາດ ແລະ ຄວາມຮັບຜິດຊອບຂອງຕົນ.

ນອກຈາກນີ້ ອົງການປົກຄອງທ້ອງຖິ່ນ ຍັງ ມີ ສິດ ແລະ ໜ້າທີ່ ດັ່ງນີ້:

1. ຊີ້ນຳ, ນຳພາດ້ານການເມືອງ, ແນວຄິດ ຕໍ່ເຈົ້າໜ້າທີ່ພາສີ ທີ່ປະຈຳການ ຢູ່ດ່ານພາສີ ຊາຍແດນໃນຂອບເຂດທ້ອງຖິ່ນຂອງຕົນເພື່ອຍົກສູງສະຕິຄວາມເປັນເຈົ້າການໃນການປະຕິບັດກົດໝາຍ ແລະ ລະບຽບການກ່ຽວກັບວຽກງານພາສີ;
2. ອຳນວຍຄວາມສະດວກແລະມີສ່ວນຮ່ວມໃນການຈັດຕັ້ງໂຄສະນາເຜີຍແຜ່ກົດໝາຍ ແລະ ນິຕິກຳອື່ນກ່ຽວກັບວຽກງານພາສີໃນທ້ອງຖິ່ນຂອງຕົນເພື່ອຮັບຮູ້ເຂົ້າໃຈເປັນເອກະພາບແລະພ້ອມກັນຈັດຕັ້ງປະຕິບັດຢ່າງເຂັ້ມງວດ
3. ຕິດຕາມ ກວດກາ, ຊຸກຍູ້ ແລະ ໃຫ້ການຮ່ວມມື ແກ້ລັດຖະການພາສີ ໃນການປະຕິບັດສິດ ແລະ ໜ້າທີ່ວຽກງານ;
4. ມີຄຳເຫັນໃຫ້ກະຊວງການເງິນ ໃນການຕົກລົງ ແຕ່ງຕັ້ງ, ຍົກຍ້າຍ ຫຼື ປົດຕຳແໜ່ງ, ຍ້ອງຍໍ ແລະ ລົງວິໄນ ບຸກຄະລາກອນ ຂອງລັດຖະການພາສີ ໃນທ້ອງຖິ່ນຂອງຕົນ;

ມາດຕາ 114 (ປັບປຸງ) ສິດ ແລະ ໜ້າທີ່ ຂອງອົງການກວດກາພາຍນອກ

ອົງການກວດກາພາຍນອກ ມີ ສິດ ແລະ ໜ້າທີ່ ກວດກາການຈັດຕັ້ງປະຕິບັດໜ້າທີ່ ຂອງ ລັດຖະການພາສີ ຕາມພາລະບົດບາດ ແລະ ຂອບເຂດຄວາມຮັບຜິດຊອບຂອງຕົນ ເພື່ອເຮັດໃຫ້ ການເຄື່ອນໄຫວວຽກງານພາສີມີປະສິດທິຜົນ, ມີຄວາມໂປ່ງໃສ ແລະ ຍຸຕິທຳ.

ມາດຕາ 115/1(ໃໝ່) ການກວດກາເຈົ້າໜ້າທີ່ພາສີ

ໃນກໍລະນີ ທີ່ມີການລົງໃສ ຫຼື ມີຄໍາຮ້ອງທຸກ ຈາກບຸກຄົນ: ນິຕິບຸກຄົນ ຫຼື ການຈັດຕັ້ງ ວ່າເຈົ້າໜ້າທີ່ມີພຶດຕິກຳຮັ່ງມີຜິດປົກກະຕິ, ມີການກະທຳທີ່ເປັນການສໍ້ລາດບັງຫຼວງ ນັ້ນ ອົງການ ກວດກາວຽກງານພາສີ ມີສິດກວດກາ ຕາມຮູບການທີ່ໄດ້ກຳນົດໄວ້ໃນມາດຕາ 115 ຂອງກົດໝາຍສະບັບນີ້.

ມາດຕາ 119(ປັບປຸງ) ມາດຕະການຕໍ່ບຸກຄະລາກອນ ຂອງລັດຖະການພາສີ

ບຸກຄະລາກອນ ຂອງລັດຖະການພາສີ ເປັນຕົ້ນ ເຈົ້າໜ້າທີ່ພາສີ ທີ່ໄດ້ລະເມີດກົດໝາຍ ແລະ ລະບຽບການ ຈະຖືກປະຕິບັດມາດຕະການ ດັ່ງນີ້:

1. ສຶກສາອົບຮົມ, ກ່າວເຕືອນ ແລະ ບັນທຶກເຂົ້າໃນຊີວະປະຫວັດຂອງຜູ້ກ່ຽວ ເມື່ອມີການກົດໜ່ວງຖ່ວງດຶງ, ຂາດຄວາມຮັບຜິດຊອບ ຕໍ່ວຽກງານທີ່ຕົນໄດ້ຮັບມອບໝາຍ ຫຼື ມີການລະເມີດອື່ນ ຊຶ່ງບໍ່ສ້າງຄວາມເສັຍຫາຍ ໃຫ້ແກ່ລາຍຮັບພາສີ, ຄ່າທຳນຽມ ແລະ ຄ່າບໍລິການ;
2. ລົງວິໄນ ແລະ ໃຊ້ແທນຄ່າເສັຍຫາຍ ທີ່ຕົນໄດ້ກໍ່ຂຶ້ນ ເມື່ອມີການລະເມີດກົດໝາຍ ຊຶ່ງບໍ່ເປັນການກະທຳຜິດທາງອາຍາ ແຕ່ສ້າງຄວາມເສັຍຫາຍຕໍ່າກວ່າ ຫ້າ ລ້ານກີບ.

ໃນກໍລະນີມີການກະທຳຜິດໂດຍເຈດຕະນາ ຊຶ່ງສ້າງຄວາມເສັຍຫາຍແຕ່ ຫ້າ ລ້ານກີບຂຶ້ນໄປ ຕ້ອງໃຊ້ແທນຄ່າເສັຍຫາຍ ທີ່ຕົນໄດ້ກໍ່ຂຶ້ນ ແລະ ຈະຖືກດຳເນີນຄະດີອາຍາ ແລະ/ຫຼື ໃຫ້ອອກຈາກລັດຖະກອນ ໂດຍບໍ່ໄດ້ຮັບນະໂຍບາຍ ໃດໆ;

3. ດຳເນີນການກວດກາຖ້າຫາກມີການຮ້ອງຟ້ອງຂອງປະຊາຊົນ ແລະ ດຳເນີນຄະດີຕາມກົດໝາຍເມື່ອມີການກະທຳທີ່ເປັນການສໍ້ລາດບັງຫຼວງ ແລະ ການລະເມີດຂໍ້ຫ້າມ ຊຶ່ງມີອົງປະກອບຂອງການກະທຳຜິດທາງອາຍາ.

ມາດຕາ 122 (ປັບປຸງ) ຜົນສັກສິດ

ກົດໝາຍສະບັບນີ້ ມີຜົນສັກສິດ ນັບແຕ່ວັນປະທານປະເທດ ແຫ່ງ ສາທາລະນະລັດ ປະຊາທິປະໄຕ ປະຊາຊົນລາວ ອອກລັດຖະດຳລັດປະກາດໃຊ້ ແລະ ພາຍຫຼັງໄດ້ລົງໃນຈົດໝາຍເຫດທາງລັດຖະການ ສືບທຳວັນ.

ກົດໝາຍສະບັບນີ້ ປຸງແທນບາງມາດຕາ ຂອງກົດໝາຍວ່າດ້ວຍ ພາສີສະບັບເລກທີ 04 /ສພຊ, ລົງວັນທີ 20 ທັນວາ 2011.

ປະທານສະພາແຫ່ງຊາດ

ປານີ ຢາທໍ່ຕູ້